

**ربیع معظم کا عید نوروز اور نئے شمسی سال 1387 کے موقع پر پیغام – 20 / Mar / 2008**

بسم اللہ الرحمن الرحیم

یا مقلب القلوب والابصار، یا مدبر اللیل والنہار، یا محول الحول والاحوال، حوّل حالنا الی احسن الحال

اس سال طلوع بہار اپنے ساتھ تین عیدیں لے کے آئی ہے پہلی: پیغمبر اکرم ( صلی اللہ علیہ وآلہ وسلم ) کی ولادت با سعادت، دوسری: حضرت امام صادق ( علیہ السلام ) کی ولادت با سعادت اور تیسری: ہماری قومی عید، عید نوروز، میں حضرت بقیۃ اللہ ( ارواحنا فداہ ) کی خدمت میں سلام عرض کرتا ہوں اور انہیں ان عیدوں کی مبارکباد پیش کرتا ہوں۔ اسی کے ساتھ میں ایرانی قوم، تمام مسلمانوں اور تمام محبان اہلبیت ( ع ) کو بھی اس موقع پر مبارکباد پیش کرتا ہوں نیز ان اقوام کو بھی مبارک ہو! جو عید نوروز مناتے ہیں اور آغاز سال کی خوشی میں ایرانی قوم کے ساتھ شریک ہیں۔ امید ہے کہ یہ خوش نما بہار اور یہ سال تمام مسلمانوں خصوصاً ایرانی قوم کے لئے نیک اور پر بار ثابت ہوگا۔ اپنی معروضات سے قبل ضروری سمجھتا ہوں کہ شہدائے پسماندگان، جنگی معذور اور راہ حق میں ایثار کرنے والے افراد کو بھی مبارک باد دی جائے۔

آئیے! گذشتہ سال ( ۸۶ ) پر ایک طائرانہ نظر ڈالتے ہیں اور آئندہ سال ( ۸۷ ) کا مختصر سا جائزہ لیتے ہیں سنہ ۸۶ نہایت اہم واقعات سے مملو اور ایرانی قوم کی سربلندی کا سال تھا۔ اس کے آغاز میں جارج غیرملکی بحری فوجی اہلکاروں کی گرفتاری اور پھر ان کی عام معافی کا واقعہ پیش آیا جس سے ایک طرف ہماری قوم کی طاقت اور دوسری طرف بردباری اور درگذر کا دنیا والوں نے مشاہدہ کیا اور اس کے اختتام پر عظیم الشان الیکشن کے ذریعہ ایرانی قوم نے اپنے پارلیمانی نمائندوں کا انتخاب کر کے جمہوریت کے حقیقی اور عظیم کام کو انجام دیا اور پارلیمنٹ کی چار سالہ ذمہ داریوں کو ان کے حوالے کر دیا۔ اس موقع پر بھی ایرانی قوم نے اپنی عظمت، اقتدار، الیکشن میں بھرپور شرکت، ملک چلانے کے لئے اپنے عزم راسخ اور ملک کے انتظامی اداروں میں اپنی موجودگی کا واضح ثبوت پیش کیا۔

گذشتہ سال کابینہ اور پارلیمانی اراکین اور دیگر اداروں کے اعلیٰ اہلکاروں سمیت جملہ حکام کی طرف سے قابل قدر خدمات سامنے آئی ہیں اور اسی طرح عوام کی مختلف اکائیوں، سائنسی تنظیموں اور طلبہ و محققین کی جانب سے ایرانی قوم کے لئے اہم کارنامے انجام دیے گئے ہیں جنہوں نے قوم کو مختلف شعبوں میں کئی لحاظ سے ترقی دلائی ہے۔ سائنسی پیشرفت، تعمیراتی ترقیاں اور ملک کی تعمیر نو کی بابت قانون سازی اور عملی شکل میں انجام پائی اہم خدمات خدا کی مدد سے قوم کے لئے نہایت مفید واقع ہوئیں اور ایرانی قوم کی ترقی و سربلندی کا ذریعہ بنیں۔

البتہ اس سال عزیز شخصیات کی جدائی اور متعدد منصوبوں کی ناکامی کی وجہ سے نقصانات بھی ہوئے زندگی اسی کا نام ہے۔ ایک قوم کی خوشیاں اور غم، مٹھاس اور کڑواہٹ ساتھ ساتھ رہتے ہیں اہم یہ ہے کہ کچھ بھی ہوتا رہے لیکن قوم اپنا طے شدہ ہدف مد نظر رکھے اور اسکی سمت قدم بڑھاتی رہے آخری افسوس ناک واقعہ عزیز طلبہ کی ایک دلخراش حادثہ میں موت تھی جس نے ہم سب کو غمزدہ کر دیا۔

سنہ 1387 کا آغاز ہوجکا ہے اس سال کی ہماری امیدیں اور توقعات بلند اور واضح ہیں اس سال انقلاب کے تیس سال پورے ہوجائیں گے اور انقلاب تین عشرے گزار لے گا ان تین عشروں میں حکام اور قوم کی کوششیں نہایت قابل قدر رہی ہیں ملک کا دفاع اور سائنسی ترقیاتی کاموں میں قوم کی عزت اور استقلال کا دفاع انہیں میں سے ہے اس عرصہ میں ملت ایران کی کوشش تھی کہ انقلاب سے پہلے کی طولانی پسماندگی کا جبران کیا جائے اور اس راہ میں اہم کامیابیاں اس کے ہاتھ لگی ہیں جتنا کچھ ان سالوں میں ہوا ہے وہ انشا اللہ ایرانی قوم کی تاریخ میں اہم کارناموں کے بطور ہمیشہ یاد رکھا جائے گا۔

اس سال ہمیں اپنے عمل اور کوششوں کی بہت امید ہے ایک طرف ایک تازہ نفس پارلیمنٹ میدان عمل میں وارد ہو رہی ہے دوسری طرف متحرک، فعال اور خادم قوم حکومت مصروف عمل ہے۔ حکومت اور پارلیمنٹ اگر حکمت، درایت اور تدبیر سے منصوبے بنائیں گے تو امید ہے کہ اس سال ہم کئی اہم کام انجام دینے میں کامیاب ہو جائیں گے اندرون ملک اور بین الاقوامی پیچیدہ معاملات میں ایرانی قوم کی محنت اور سخت کوششوں کی ضرورت ہے ہم نے ماضی میں طاغوتی دور حکومت میں جو کچھ کھویا ہے اور اس کی وجہ سے پسماندہ ہو گئے ہیں اسکی تلافی کرنا ہوگی اور اس کا لازمہ یہ ہے کہ جتنا ممکن ہو ہماری کوششیں مزید تیز تر ہو جائیں۔ اندرون ملک حکمت و درایت اور تدبیر کے ذریعہ کچھ درمیانی راستوں کی تلاش کی ضرورت ہے ہم سست اور معمولی رفتار سے نہیں چل سکتے، ہمیں منظم، با ضابطہ اور منصوبہ بند طریقہ سے تیزی سے چلنا ہوگا ہمیں اپنے اندر اتنی صلاحیت پیدا کرنی ہوگی کہ ہم آنے والی نسلوں کے کام آنے والے زندہ جاوید کارنامے انجام دے سکیں بین الاقوامی سطح پر کچھ ہمارے دوست ہیں کچھ دشمن ہیں اور کچھ دشمن نہیں ہیں لیکن حریف ہیں اس پیچیدہ مرحلہ میں بھی ضرورت ہے کہ ہم تدبیر و شجاعت کے ساتھ عزتمند طریقہ سے اپنے اقدامات کے لئے منصوبہ بندی کریں اس مرحلہ میں ہماری کامیابی ایرانی قوم کی اپنی نجی ترقی اور اندرون ملک پیشرفت میں بھی مدد گار ثابت ہوگی۔

خوش قسمتی سے حکام قومی عزت کا پورا خیال رکھ رہے ہیں اور جانتے ہیں کہ دشمن کے ناجائز مطالبات کے سامنے سر تسلیم خم کرنا اور عقب نشینی نہیں ہے اگر دشمن للکار رہا ہے اور چھینا جھپٹی کرنا چاہتا ہے تو اس کا مقابلہ کر کے آگے بڑھنے کی ضرورت ہے طاقت و اقتدار کا حصول ہی ایرانی قوم کے لئے راہ نجات ہے اور اس کے معنی صرف فوجی طاقت کے نہیں ہیں بلکہ سائنسی طاقت، اقتصادی طاقت، اخلاقی اور سماجی طاقت کا حصول اور سب سے بڑھ کر روحانی اور معنوی طاقت کا حصول ضروری ہے جو ایک قوم کو خدا پر بھروسہ کے ذریعہ حاصل ہوتی ہے۔

ایرانی قوم کے لئے ان طاقتوں کا حصول اور اہداف تک رسائی اگر ہماری تمنا ہے تو حکومت اور عوام دونوں کو دوستی اور تعاون کے لئے پوری طرح ایک دوسرے کے ہاتھ میں ہاتھ دینا ہوگا جیسا کہ الحمد للہ قوم ہمیشہ سے حکومت کی پشت پناہی کرتی رہی ہے یہ سلسلہ اسی طرح جاری ہے اور قوم حکومت کے ساتھ زیادہ سے زیادہ تعاون کرے۔ قوم کے مختلف طبقات ؛ علما، ممتاز شخصیات، طلبہ، محنت کش، کسان، سرمایہ کار حضرات جو سرمایہ کاری کے ذریعہ قوم کو فائدہ پہنچا سکتے ہیں اور مختلف شعبوں کے سرکاری اور غیر سرکاری اداروں کے اعلیٰ اہلکار سب کے سب یہ محسوس کریں کہ ملک کی ترقی کے متعلق ایک سنگین ذمہ داری ان کے دوش پر ہے اور یہ ایک قومی اور الہی فرض ہے جس کی انجام دہی کا فائدہ سب کو پہنچے گا، سب لوگ اور خاص طور سے وہ لوگ اس سے فائدہ اٹھائیں گے جنہوں نے اس ذمہ داری کو اچھے طریقے سے نبھایا ہوگا۔

اس سال مجھ سے دو چیزوں کی امید ہے : ایک یہ کہ جن شعبوں کا ہم نے ذکر کیا ہے ان سب میں خلاقیت اور پیشرفت لائی جائے ؛ اقتصادی طریقہ کار، سیاسی اور سفارتی طرز عمل، سائنس و تحقیق کی سمت حرکت ، مطلوبہ تہذیب و ثقافت کا رواج، تمام طبقات مخصوصاً غریب اور بے سہارا طبقہ کو سہولیات کی فراہمی، ملک کی تعمیر نو، یونیورسٹیوں کے ساتھ تعاون، اقتصادی مراکز کی پشت پناہی اور مختلف سماجی فلاحی تنظیموں کے ساتھ تعاون کے سلسلہ میں ہر حکومتی اہلکار اپنے کام اور اپنے فرض کی انجام دہی میں خلاقیت اور پیشرفت سے کام لے سب سے پہلے ہمیں اس چیز کی توقع ہے۔ اس سال ملکی فضا پر خلاقیت حاوی ہو جائے اور ہر شخص اپنی ذمہ داری سمجھے کہ اسے صحیح تدبیر اور درست طریقہ کار کے ذریعہ ملکی سرگرمیوں میں نئے اور فکیدیہ المثال کاموں کا اضافہ کرنا ہے میری دوسری امید یہ ہے کہ گزشتہ سال جو کام ہوئے ہیں، حکومت نے جو کچھ کیا ہے متعدد حکومتی اہلکاروں اور عوام نے مختلف شعبوں میں جو بڑی بڑی سرمایہ کاریاں کی ہیں مادی یا روحانی سرمایہ کاریاں ان کی کلیاں کھلنے لگ جائیں اور لوگ اپنی عام زندگی میں اس کے نتائج کا مشاہدہ کریں۔ کچھ کام ایسے ہوتے ہیں جن کا مثلاً آج آغاز ہوتا ہے لیکن ان کے نتائج جلد سامنے نہیں آتے حالیہ برسوں میں جو کام انجام پائے ہیں، گزشتہ سالوں کے دوران جو کچھ کیا گیا ہے اسکے نتائج آہستہ آہستہ لوگوں کے سامنے آنے چاہئیں تاکہ لوگ ان کی حلاوت کا احساس کر سکیں جو درخت ہم نے لگایا ہے اس پر کونپلیں آنی چاہئیں اور اس کا پھل لوگوں کو ملنا چاہیے لہذا میں اس سال کا نام "خلاقیت اور پیشرفت" کا سال رکھ رہا ہوں امید ہے کہ قوم خلاقیت اور پیشرفت دونوں میں اچھے نتائج حاصل کرے گی اور عزت، کامیابی، نشاط اور بہرپور توان و طاقت کے ساتھ بہترین طریقہ سے سال کا اختتام کرے گی۔

دعا ہے کہ خداوند متعال ہماری قوم کے ہر فرد اور ملک کے محترم حکام کی توفیقات میں اضافہ کرے! امید ہے کہ حضرت بقیۃ اللہ ( ارواحنا فداہ ) کی دعائیں تمام لوگوں کے ساتھ رہیں گی، دعا ہے کہ ہمارے عظیم امام کی روح مطہر اولیا خدا کے ساتھ محشور ہوجنہوں نے یہ راہ دکھائی اور ایرانی قوم کی تاریخ میں یہ نیا باب رقم کیا۔

والسلام علیکم ورحمۃ اللہ وبرکاتہ